

ಆಶಾದಾಯಕ ಮುಂಗಾರು.....



ಹವಾಮಾನ ಇಲಾಖೆಯ ಮುನ್ಸೂಚನೆಗಳು ಸ್ವಲ್ಪ ಮಟ್ಟಿಗೆ ಆಶಾದಾಯಕವಾಗಿವೆ. ದೇಶದಲ್ಲಿ ವಾಡಿಕೆ ಮಳೆಯ ಶೇ. ೯೦-೯೫ ರಷ್ಟು ಆಗುವ ಮುನ್ಸೂಚನೆ ನಿಜಕ್ಕೂ ಎಲ್ಲರಲ್ಲಿ, ಅದರಲ್ಲೂ ಕೃಷಿಕರಲ್ಲಿ ಹುರುಪು, ಉತ್ಸಾಹ ಮೂಡಿಸಿದೆ. ಈ ಮುನ್ಸೂಚನೆ ನಿಜವಾಗಲೆಂದು ಎಲ್ಲರ ಬಯಕೆ, ಆದರೆ ಮಳೆಗಾಲ ಪ್ರಾರಂಭಕ್ಕೆ ಇನ್ನೂ ಒಂದೂವರೆ ತಿಂಗಳು ಇರುವಾಗಲೇ ರಾಜ್ಯದ ಬಹಳಷ್ಟು ಭಾಗಗಳಲ್ಲಿ “ಜಲಕ್ಷಾಮ”ದ ಭೀತಿ ಎದುರಾಗಿದೆ. ಜನಸಾಮಾನ್ಯರೂ ಕೂಡಾ ಸೂಕ್ತ ರೀತಿಯಲ್ಲಿ ಸ್ಪಂದಿಸುವುದು ಅವಶ್ಯ. ಈ “ಬರ” ನಿರ್ವಹಣೆಗೆ ರಾಜ್ಯದ ಆಡಳಿತ ಯಂತ್ರ ಸಜ್ಜಾಗಿದೆ, ಅದರೊಂದಿಗೆ ರೈತರ ಅನುಭವ ಹಾಗೂ ವೈಜ್ಞಾನಿಕ ಸಂಶೋಧನೆಗಳ ಉತ್ತಮ ಫಲಿತಾಂಶಗಳನ್ನು ರೈತರು ಹಾಗೂ ಕೃಷಿ ಪೂರಕ ಉದ್ಯಮಗಳಲ್ಲಿ ತೊಡಗಿಸಿಕೊಂಡವರು ಅರಿತುಕೊಳ್ಳಬೇಕಾಗಿದೆ. ಈ ಹಿನ್ನೆಲೆಯಲ್ಲಿ ಈ ವಿಷಯಕ್ಕೆ ಸಂಬಂಧಿಸಿದ ಕೆಲ ಲೇಖನಗಳನ್ನು ಈ ಸಂಚಿಕೆಯಲ್ಲಿ ಪ್ರಕಟಿಸಿದೆ. ಬರ ನಿರೋಧಕತೆಗೆ ಕೃಷಿ ಕೌಶಲಗಳು, ಬರ ನಿರ್ವಹಣೆಗಾಗಿ ಒಣಬೇಸಾಯ ತಾಂತ್ರಿಕತೆಗಳು, ಒಣ ಪ್ರದೇಶಗಳಲ್ಲಿ ಮಳೆನಕ್ಷತ್ರಗಳ ಮಾನದಂಡದ ಮೇಲೆ ಬೆಳೆಯಬೇಕಾದ ಬೆಳೆಗಳು, ಮಣ್ಣಿನ ಆರೋಗ್ಯ, ಕೃಷಿ ಹೊಂಡ, ನೀರಿನ ಸದೃಶತೆ ಮುಂತಾದ ಲೇಖನಗಳಲ್ಲಿನ ಪ್ರಾಯೋಗಿಕ ಅಂಶಗಳು ರೈತರಿಗೆ ತಲುಪಲೆಂಬುದು ನಮ್ಮ ಆಶಯ. ಒಂದು ಹನಿ ನೀರನ್ನೂ ವೃಥಾಮಾಡದೇ ಸಂಗ್ರಹಿಸಿಕೊಳ್ಳುವುದು ಜಾಣತನ. ಪಾರಂಪರಿಕ ಕೃಷಿಯಲ್ಲಿ ನುರಿತ ಯಶಸ್ವಿ ರೈತರೂ ತಮ್ಮ ಲೇಖನಗಳಿಂದ ಇನ್ನುಳಿದವರಿಗೆ ಮಾರ್ಗದರ್ಶನ ನೀಡಬೇಕು. ಬರವನ್ನು ಗೆಲ್ಲಬಲ್ಲ, ಕಡಿಮೆ ನೀರಿನಲ್ಲಿ ಕೃಷಿ ಕೈಕೊಳ್ಳುವ ಯಾವುದೇ ಸೂತ್ರಗಳಿದ್ದಲ್ಲಿ ದಯಮಾಡಿ “ಕೃಷಿ ಮುನ್ನಡೆಗೆ” ಕಳುಹಿಸಬೇಕೆಂದು ಅನ್ನದಾತರಲ್ಲಿ ವಿನಂತಿಸಿಕೊಳ್ಳುತ್ತೇನೆ. ನೇಗಿಲು ಹಿಡಿದ ಕೈ ಲೇಖನ ಹಿಡಿದರೇನೇ ಸೂಕ್ತ.

ಮಾವು ಮತ್ತು ದಾಳಿಂಬೆ ಹಣ್ಣುಗಳು ಕಡಿಮೆ ಮಳೆ ಇದ್ದರೂ ತಕ್ಕ ಮಟ್ಟಿಗೆ ಫಲ ನೀಡುವ ವಾಣಿಜ್ಯ ಬೆಳೆಗಳು. ಎಷ್ಟೇ ಬೆಳೆದಿರಲಿ, ಕೊಯ್ಲಿನ ನಂತರ ಅವುಗಳನ್ನು ಚೆನ್ನಾಗಿ ಸಂರಕ್ಷಿಸಿ, ಮಾರಾಟ ಮಾಡುವುದು ಬಹುಮುಖ್ಯ. ಉತ್ತಮ ಬೆಲೆಯು ಆರ್ಥಿಕ ದೃಷ್ಟಿಯಿಂದ ಸಕಾರಾತ್ಮಕ ಬೆಳವಣಿಗೆ. ಆದ್ದರಿಂದ ಸದ್ಯ ಲಭ್ಯವಿರುವ, ಮಾವಿನ ಹಣ್ಣನ್ನು ರಫ್ತು ಮಾಡಲು ಅವುಗಳಿಗೆ ಇರಬೇಕಾದ ಗುಣಗಳು ಹಾಗೂ ದಾಳಿಂಬೆಗೆ ಹೆಚ್ಚು ಮೌಲ್ಯ ದೊರೆಯಲು ಕೈಗೊಳ್ಳಬಹುದಾದ ಉಪಾಯಗಳ ಕುರಿತು ಲೇಖನಗಳು ಬೆಳೆಗಾರರಿಗೆ ಉಪಯುಕ್ತ.

ಅದೇನೇ ಇದ್ದರೂ, ನಿಸರ್ಗದ ಕೃಪೆಯಾಗುವವರೆಗೆ ಆರೋಗ್ಯವನ್ನಂತೂ ಕಾಪಾಡಿಕೊಳ್ಳಲೇಬೇಕು. ಬಸಳೆ ಬಳ್ಳಿಯ ಬಗೆಗಿನ ಲೇಖನ ಇದಕ್ಕೆ ಪೂರಕ. ಬೀಳುವ “ಮಳೆ ನೀರನ್ನು” ಯಾವ ರೀತಿ ಸದುಪಯೋಗಪಡಿಸಿಕೊಳ್ಳಬೇಕು, ಇರುವ ನೀರಲ್ಲಿಯೇ, ಮನೆಯ ಮಾಳಿಗೆಯ ಮೇಲೆಯೇ ಅಥವಾ ತುಂಡು ಜಮೀನಿನಲ್ಲಿಯೇ ಆರೋಗ್ಯ ಹಾಗೂ ಆರ್ಥಿಕತೆಯ ದೃಷ್ಟಿಯಿಂದ ಸುಲಭವಾಗಿ ತರಕಾರಿ ಬೆಳೆಯಬಹುದಾದ ತಾಂತ್ರಿಕತೆಗಳಿವೆ. ಇಂತಹ ಮಾಹಿತಿ ನೀಡುವ ತಾರಸಿ ತೋಟ ಹಾಗೂ ಲಂಬ ಉದ್ಯಾನಗಳ ಬಗ್ಗೆ ಟಿಪ್ಪಣಿಗಳನ್ನು ಓದುಗರ ಮುಂದೆ ಇಡಲಾಗುತ್ತಿದೆ.

ಈಗ ಸಾವಯವ ಕೃಷಿಯು ಅತ್ಯಂತ ಗಮನ ಸೆಳೆದಿದ್ದು, ಧಾರವಾಡ ಕೃಷಿ ವಿಶ್ವವಿದ್ಯಾಲಯ ಪ್ರಕಟಿಸಿರುವ “ಸಾವಯವ ಕೃಷಿಗೆ ಸಮಗ್ರ ಮಾಹಿತಿ” ಎಂಬ ಪುಸ್ತಕದ ಕಿರು ಪರಿಚಯವಿದೆ. ಹೂ ಬಳ್ಳಿ ಕುರಿತ ಇಂಗ್ಲಿಷ್ ಪುಸ್ತಕದ ಕಿರುಮಾಹಿತಿಯನ್ನು ಪ್ರಕಟಿಸಿದೆ. ಮೂಕ ಪ್ರಾಣಿಗಳ ಯಾತನಾಮಯ ಪರಿಸ್ಥಿತಿಗೆ ಕಾರಣವಾದ “ಡೆಸ್ಟಿಬಿನ್ ಸಿಂಡ್ರೋಮ್” ಲೇಖನವನ್ನು “ಕಡೆಗೋಲು ಸ್ಥಿರ” ಅಂಕಣದಲ್ಲಿ ಅಳವಡಿಸಲಾಗಿದೆ.

ಆಶಾದಾಯಕ ಮುಂಗಾರು ಮುನ್ಸೂಚನೆ ಅನ್ನದಾತರ ಮೊಗದಲ್ಲಿ ಮಂದಹಾಸ ಮೂಡಿಸಿದೆ. ಮಳೆ ಮುನ್ಸೂಚನೆ ನಿಜವಾಗಲೆಂದು ಅನ್ನದಾತರ ಕೃಪೆಯಿಂದ ಬದುಕುತ್ತಿರುವ ಎಲ್ಲರ ಪರವಾಗಿ ಆಶಿಸುತ್ತೇನೆ. ಕಷ್ಟದ ಕಾರ್ಮೋಡಗಳು ಚದುರಿ ಮತ್ತೆ ತೃಪ್ತಿಯ ಬೆಳಕು ಕಾಣುವಂತಾಗಲಿ. ಸದ್ಯ ಎಲ್ಲರೂ ಜೀವನಾಮೃತ “ಜಲ”ದ ಉಳಿಕೆ ಹಾಗೂ ಸದೃಶತೆಗಳಿಗೆ ಪ್ರಥಮ ಆದ್ಯತೆ ನೀಡೋಣ.

ಧನ್ಯವಾದಗಳೊಂದಿಗೆ

(ವೈ. ಆರ್. ಅಲದಕಟ್ಟಿ)

‘ರೈತ ಜೀವನ’

ಉಚಿತ ಸಹಾಯವಾಣಿ ಸಂಖ್ಯೆ: ೧೮೦೦-೪೨೫೭-೧೧೫೦
ಕೃಷಿ ಹಾಗೂ ಕೃಷಿ ಸಂಬಂಧಿತ ತಾಂತ್ರಿಕ ಮಾಹಿತಿಗಾಗಿ
ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ಲಭ್ಯ

